

बाज नहीं आया पाकिस्तान, तोड़ा सीज़फायर

दोनों देशों के बीच शाम 5 बजे से सीज़फायर शुरू हुआ था, पर 8 बजते ही पाकिस्तान ने गोलीबारी शुरू कर दी

नई दिल्ली, 10 मई। भारत और पाकिस्तान के बीच शनिवार शाम 5 बजे सीज़फायर लागू हो गया। इसके 3 घंटे बाद ही, पाकिस्तान ने सीज़फायर का उल्लंघन कर दिया। रात 8 बजे से पाकिस्तान की तरफ से जम्मू-कश्मीर के अखनूर, पुंछ, नौशेरा, श्रीनगर, आरएसपुरा, सांबा, उधमपुर में फायरिंग की जा रही है। राजौरी में शेलिंग (तोप और मोर्टार) की गई। उधमपुर में ड्रोन से हमला हुआ। जम्मू-कश्मीर के श्रीनगर में आज भी घमाकों की आवाज सुनी गई। सीएम उमर अबदुल्ला ने एक्स पर पोस्ट करते हुए बताया कि आखिर संघर्ष विराम का क्या हुआ? श्रीनगर में घमाकों की आवाज़ें सुनी गईं।

सीज़फायर के ऐलान के बाद, जम्मू-कश्मीर, राजस्थान और पंजाब के बॉर्डर वाले जिलों में ब्लैकआउट रद्द कर दिया था। लेकिन, पाकिस्तान की ओर से जम्मू-कश्मीर में फायरिंग के बाद फिर से ब्लैकआउट कर दिया गया है। बॉर्डर वाले जिलों की बिजली काट दी गई है। लोगों को घर से न निकलने की एडवाइज़री जारी की गई है।

- इसी के साथ सीमावर्ती क्षेत्रों में फिर से ब्लैक आउट कर दिया गया।
- गोलाबारी के बाद जम्मू-कश्मीर के मुख्यमंत्री ने एक्स पर ट्वीट किया, आखिर सीज़फायर का क्या हुआ।
- राजस्थान में भी पोखरण व जैसलमेर में धमाकों की आवाज़ें सुनी जा रही हैं। कश्मीर में राजौरी, अखनूर, आरएसपुरा व बारामूला में पाकिस्तान ने गोलीबारी की है।
- पंजाब के फिरोज़पुर, पठानकोट व अन्य इलाकों में पाकिस्तान की ओर से बमबारी की गई है।
- प्रशासन ने लोगों से घरों में रहने की अपील की है।

जम्मू-कश्मीर के अनंतनाग जिले में गोलीबारी जारी है। फायरिंग के बाद तेज ब्लास्ट की आवाज सुनी गई। फिरोज़पुर और पठानकोट में जिला प्रशासन ने फिर से ब्लैकआउट का आदेश दिया है। सीज़फायर के ऐलान के बाद, ब्लैकआउट टाल दिया गया था, लेकिन पाकिस्तान की ओर से जम्मू-कश्मीर में फायरिंग के बाद फिर से ब्लैकआउट किया गया। पहले की

तरह जिले में बिजली गुल हो गई है। लोगों से घरों में रहने को कहा गया है। जानकारी के अनुसार, जम्मू-कश्मीर के अखनूर, राजौरी और आरएसपुरा अंतरराष्ट्रीय सीमा पर पाकिस्तान द्वारा आर्टिलरी से गोलाबारी की गई है। वहीं, बारामूला में एक ड्रोन से अटैक हुआ है। पाकिस्तान ने जम्मू के पलनवाला सेक्टर में भी संघर्ष विराम का उल्लंघन किया है। वहीं,

भारतीय सेना इस गोलीबारी का मुंहतोड़ जवाब दे रही है। सरकार ने बीएसएफ को पाकिस्तान द्वारा संघर्ष विराम उल्लंघन का मुंहतोड़ जवाब देने को कहा है। इन घटनाओं के बाद जम्मू के बड़े हिस्से में ब्लैकआउट कर दिया गया है। बारामूला में भी ब्लैकआउट किया गया है। श्रीनगर के कई इलाकों में ब्लैकआउट है। इसके अलावा, राजस्थान के पोखरण और जैसलमेर में घमाकों की आवाज़ें सुनाई दीं। उधमपुर में पाकिस्तान के ड्रोन दिखे। भारत के डिफेंस सिस्टम ने इन्हें मार गिराया। उधमपुर में ब्लैकआउट है। वहीं, सेना से जुड़े सूत्रों ने बताया कि भारत की तीनों सेना अभी भी एक्टिव मोड में है। उन्होंने बताया कि वाघा बॉर्डर नहीं खुलेगा और दोनों देशों के बीच व्यापार भी नहीं होगा। अगले 48 घंटे तक थल सेना पिनाका और एस 400 मिसाइल सिस्टम से पाकिस्तान पर नजर बनाकर रखेगी। सूत्रों ने बताया कि जो एयरपोर्ट अभी बंद है, 12 घंटे की मॉनिटरिंग के बाद खोले जा सकते हैं। हालांकि, सभी एयर डिफेंस अभी अगले आदेश तक सक्रिय रहेंगे।

सरकार सर्वदलीय बैठक कर संसद का विशेष सत्र बुलाये

नयी दिल्ली, 10 मई। कांग्रेस ने कहा है कि अमेरिका की तरफ से हुई अभूतपूर्व घोषणा के मद्देनजर राष्ट्रीय हितों को सुनिश्चित करने के लिए प्रधानमंत्री नरेन्द्र मोदी की अध्यक्षता में शीघ्र एक सर्वदलीय बैठक बुलाकर तत्काल संसद का विशेष सत्र बुलाया जाना चाहिए, ताकि भविष्य के मुद्दे पर एकजुट होकर सामूहिक चर्चा की जा सके। कांग्रेस संचार विभाग के प्रमुख

- अमेरिका की सीज़फायर की अभूतपूर्व घोषणा के बाद कांग्रेस ने यह मांग की।

जयराम रमेश ने संघर्ष विराम की घोषणा के बाद यहां जारी एक बयान में कहा, वाशिंगटन डीसी से आई अभूतपूर्व घोषणाओं के संदर्भ में अब यह राष्ट्रीय आवश्यकता बन गई है कि इस मुद्दे पर सर्वदलीय बैठक बुलाकर प्रधानमंत्री उसकी अध्यक्षता करें और देश के राजनीतिक दलों को विश्वास में लें, ताकि संकट की घड़ी में राष्ट्रीय हितों की रक्षा सुनिश्चित की जा सके। (शेष अंतिम पृष्ठ पर)

पाकिस्तान ने तोड़ा सीज़फायर

-रेणु मि्तल-
-राष्ट्रदूत दिल्ली ब्यूरो-
नई दिल्ली, 10 मई। जम्मू-कश्मीर में नियंत्रण रेखा (एल.ओ.सी.) पर और राजस्थान के बाड़मेर और जैसलमेर से लगी भारत-पाकिस्तान सीमा पर भारी गोलाबारी शुरू हो चुकी है। पाकिस्तान की फायरिंग की सीधी जद में ये क्षेत्र आ गए हैं। कुछ शहरों में पूरी तरह से ब्लैकआउट हो गया है। अब सवाल यह उठता है कि उस युद्धविराम का क्या हुआ, जिसकी घोषणा डॉनल्ड ट्रंप ने बड़ी धूमधाम से की थी और जिसमें भारत और पाकिस्तान, दोनों की सहमति बताई गई

- चर्चा है कि पाकिस्तान के सेना प्रमुख मुनीर को अमेरिका का आदेश स्वीकार नहीं है।

थी? अब, जबकि पाकिस्तान ने युद्धविराम का उल्लंघन कर दिया है, तो भारत भी प्रतिक्रिया में कार्रवाई शुरू कर देगा और पाकिस्तान पर बमबारी कर सकता है। क्या इसके पीछे कारण यह है कि पाकिस्तानी सेना प्रमुख असीम मुनीर भारत के साथ शत्रुता समाप्त करने और अमेरिका के आदेशों को मानने से इनकार कर रहे हैं। यह कोई रहस्य नहीं है कि मुनीर एक कट्टरपंथी विचारधारा वाले सैन्य प्रमुख हैं, जो किसी भी कीमत पर भारत को चुनौती देना चाहते हैं। अब देखना यह है कि इस युद्धविराम का अंततः क्या अंजाम होता है।

क्या ट्रंप ने सीज़फायर के लिए “डील” की पाकिस्तान से?

चर्चा है कि ट्रंप ने आईएमएफ पैकेज के बदले पाकिस्तान से सीज़फायर की डील की है

-अंजन रांय-
-राष्ट्रदूत दिल्ली ब्यूरो-
नई दिल्ली, 10 मई। जितनी तेजी से शुरू हुआ था, उससे अधिक तेजी से यह समाप्त भी हो रहा है। भारत-पाक संघर्ष में तनाव कम हो रहा है और एक सीज़फायर की घोषणा की गई है। लेकिन इस नाटकीय बदलाव में युद्ध में शामिल दोनों पक्षों और बाहरी शक्तियों की क्या भूमिकाएं रहीं, यह अब भी रहस्य बना हुआ है। आश्चर्यजनक रूप से, स्याही अभी सूखी भी नहीं थी कि अमेरिका ने दावा किया कि उसकी मध्यस्थता ने चमत्कार कर दिया और दोनों राष्टों ने सीज़फायर पर सहमति दे दी है। अंतरराष्ट्रीय मीडिया भी यही कह रहा है। कहा जा रहा है कि सौदाबाज़ी के लिए मशहूर डॉनल्ड ट्रंप ने पाकिस्तान को आई.एम.एफ. पैकेज, जिसकी पाकिस्तान को अपनी तत्काल आवश्यकताओं के लिए सख्त जरूरत थी,

- सूत्रों ने बताया कि आईएमएफ पैकेज के तुरंत बाद अमेरिका के विदेश मंत्री मार्को रुबियो ने पाकिस्तान के चीफ ऑफ आर्मी स्टाफ से बात की, उसके बाद उक्त अधिकारी ने एस. जयशंकर से बात की थी।
- विशेषज्ञों ने बताया, इसके बाद दोनों देशों की डीजीएमओ ने वार्ता की और इस प्रकार सीज़फायर के लिए वार्ता की शुरुआत हुई।

के बदले सीज़फायर के लिए राजी किया। अगर इसमें कुछ भी सच्चाई है, तो ट्रंप कम से कम इस बात का श्रेय ले सकते हैं कि उन्होंने एक बड़े संकट को टाल दिया, भले ही यूक्रेन युद्ध समाप्त करने का उनका दावा अब तक सच नहीं हुआ हो। फिर भी, भारत के विदेश मंत्री एस. जयशंकर ने इन हस्तक्षेपों से इनकार किया और स्पष्ट कहा कि इसमें किसी बाहरी प्रभाव की भूमिका नहीं रही। बातचीत दोनों

पक्षों के बीच ही शुरू हुई और सीज़फायर द्विपक्षीय सहमति से हुआ। हालाँकि, माहौल में इसके संकेत पहले से मौजूद थे—कम से कम तब से, जब कल रात आई.एम.एफ. बैल-आउट पैकेज को वाशिंगटन में मंजूरी मिली। तथापि, जब आई.एम.एफ. ने पाकिस्तान के लिए राहत पैकेज की मंजूरी दी, तब संभवतः उसमें पाकिस्तान के आचरण के लिए कुछ अनकही, गैर-वित्तीय शर्तें भी थीं। आखिर, अन्तराष्ट्रीय

संस्थाएं दिवालिया देशों को केवल हथियारों और आतिशबाज़ी के लिए फंड नहीं देती। आई.एम.एफ. पैकेज के तुरंत बाद, अमेरिका के विदेश मंत्री मार्क रुबियो ने सीधे पाकिस्तान के “बेकाबू” सेना प्रमुख को फोन किया। खास बात यह रही कि रुबियो ने पाकिस्तान के विदेश मंत्री को फोन नहीं किया। इससे पहले वे प्रधानमंत्री शहबाज़ शरीफ़ से बात कर चुके थे। रुबियो की पाकिस्तान के सेना प्रमुख से हुई बातचीत के तुरंत बाद, उन्होंने भारत के विदेश मंत्री एस. जयशंकर को भी कॉल किया गया। जयशंकर, जो अपने तीखे और तेज़ जवाबों के लिए जाने जाते हैं, ने शायद अपने अमेरिकी समकक्ष को कुछ सच्चाइयां स्पष्ट रूप से कह दी हों। इसके बाद, सुबह के समय पाकिस्तान और भारत के सैन्य संचालन महानिदेशकों (डीजीएमओ) के बीच (शेष अंतिम पृष्ठ पर)

अमृतसर सीमा पर हथियार, विस्फोटक का पैकेट पकड़ा

जालंधर, 10 मई। सीमा पर तनावपूर्ण स्थिति के बावजूद, सीमा पार से हथियार गिरोह ने भारतीय धरती पर हथियार पहुंचाने की अपनी दुर्धनापूर्ण साजिशों को नहीं रोका है। बीएसएफ ने पंजाब पुलिस के साथ मिलकर आज अमृतसर सीमा पर हथियार, गोला-बारूद और विस्फोटक बरामद किये हैं।

- यह ड्रोन के द्वारा गिराया गया था तथा सीमा पार से हथियार गिरोह द्वारा भारत में हथियार पहुँचाने की साजिश का हिस्सा है।

बीएसएफ के प्रवक्ता ने बताया कि बीएसएफ खुफिया इकाई की विश्वसनीय सूचना के आधार पर, पंजाब पुलिस के सहयोग से बीएसएफ के जवानों ने अमृतसर जिले के संदिग्ध सीमावर्ती क्षेत्र में व्यापक तलाशी अभियान चलाया और दोपहर करीब 12:30 बजे 2.7 किलोग्राम उच्च विस्फोटक, दो हैंड ग्रेनेड (शेष अंतिम पृष्ठ पर)

‘रातभर की लम्बी वार्ता के बाद भारत और पाक पूर्ण एवं त्वरित युद्ध विराम पर सहमत हुए’

डॉ. सतीश मिश्रा-
-राष्ट्रदूत दिल्ली ब्यूरो-
नई दिल्ली, 10 मई। अपनी सर्वोच्चता और भारत व पाकिस्तान पर पकड़ का स्पष्ट प्रदर्शन करते हुए, अमेरिका के राष्ट्रपति डॉनल्ड ट्रम्प ने घोषणा की कि भारत और पाकिस्तान “तुरंत पूर्ण युद्ध विराम” के लिए मान गए हैं। दोनों देशों की राजधानियों को यह जानकारी देने से पहले ही ट्रम्प ने सार्वजनिक घोषणा कर दी। दोनों देशों के बीच 22 अप्रैल के पहलगाम अटैक को बाद से ही टकराव चल रहा है। ट्रम्प ने कहा कि यूएस की मध्यस्थता की वजह से सीज़फायर हुआ है। परमाणु शक्ति सम्पन्न दोनों देशों के बीच में टकराव बढ़ता ही जाएगा। अपने सोशल प्लेटफॉर्म टुथ पर एक पोस्ट में ट्रम्प ने कहा, रात भर चली लंबी वार्ता, जिसमें अमेरिका ने मध्यस्थता की थी, के बाद मुझे यह घोषणा करते हुए बहुत खुशी हो रही है

डॉनल्ड ट्रम्प ने सोशल मीडिया पर भारत और पाकिस्तान की तरफ से युद्ध विराम की घोषणा की

कि भारत और पाकिस्तान “फुल एण्ड इमिजिएट सीज़फायर” (पूर्ण एवं तुरंत युद्ध विराम) लागू करने के लिए सहमत हो गए हैं।” समझदारी और बुद्धिमानि दिखाने के लिए दोनों देशों को बधाई।” विदेश सचिव विक्रम मिश्री ने घोषणा की, पाकिस्तान के डायरैक्टर जनरल ऑफ मिलिटरी ऑपरेशन्स (डीजीएमओ) ने भारत के डीजीएमओ को आज दोपहर बाद 3 बजकर पैंतीस मिनट पर फोन किया, उनके बीच यह सहमति बनी कि भारतीय समयानुसार, शाम 5 बजे से जमीन, हवा, समुद्र में सभी तरह के गोलीबारी व सैन्य कार्यवाही बंद कर दी जाएगी। दोनों पक्षों को इस बारे में निर्देश दिए गए हैं। दोनों

- ट्रम्प ने साफ तौर पर दावा किया कि यह सीज़फायर अमेरिका की मध्यस्थता की वजह से संभव हो पाया है।
- भारत की तरफ से विदेश सचिव विक्रम मिश्री ने भी सीज़फायर की पुष्टि करते हुए कहा, पाकिस्तान के डायरैक्टर जनरल ऑफ मिलिटरी ऑपरेशन्स ने भारत के डीजीएमओ को फोन कर शाम 5 बजे से सैन्य कार्यवाही बंद करने की बात कही। दोनों पक्ष इस पर सहमत हैं।
- पाकिस्तान के विदेश मंत्री ने एक्स पर ट्वीट कर सीज़फायर की पुष्टि की।
- अमेरिका का कहना है कि सैन्य टकराव बढ़ने के साथ ही वह चीन तथा अन्य जी-7 देशों के साथ हालात पर निगरानी करता रहा है।

देशों के डीजीएमओ 12 मई को फिर से बात करेंगे। पाकिस्तान के विदेश मंत्री इशाक

डार ने एक्स पर लिखा कि पाकिस्तान और भारत ने तत्काल प्रभाव से युद्ध विराम पर सहमति जताई है। पाकिस्तान

ने हमेशा शांति व सुरक्षा के लिए प्रयास किया है, पर अपनी संप्रभुता व क्षेत्रीय अखंडता से कभी समझौता नहीं किया।

क्या भारत-पाक विवाद में “थर्ड पार्टी” की एंट्री हो गई है?

दोनों देशों के बीच सीज़फायर की घोषणा को द्विपक्षीय मामलों में “थर्ड पार्टी की एंट्री” करार दिया जा रहा है

- ज्ञातव्य है कि भारत-पाक विवाद में जहाँ भारत ने हमेशा से थर्ड पार्टी को मध्यस्थता का विरोध किया है, वहीं पाकिस्तान हमेशा “थर्ड पार्टी” को लाने का समर्थन करता रहा है।
- “सीज़फायर” की अचानक घोषणा के बाद भारत में सवाल पूछा जा रहा है कि तीन दिन के इस युद्ध से भारत को क्या मिला, क्या अमेरिका के दबाव में भारत झुक गया है? खासतौर पर संघ व भाजपा में असंतोष उभर सकता है।
- विभिन्न दलों की आंतरिक राजनीति भी उभर गई है। कांग्रेस इंदिरा गांधी और 1971 के वॉर की यादें ताजा कर रही है। पर, प्र.मंत्री मोदी का सीधे ही सामना करने को तैयार नहीं है, सवाल है, पर क्यों?
- यह जो भी कुछ हुआ, उसके नतीजे आगामी दिनों में दिखेंगे। पर, फिलहाल युद्ध का माहौल है तो सब चुपपी लगाकर बैठें हैं।

तक चले युद्ध के बाद सरकार और भारत को क्या मिला? भारत युद्धविराम के लिए क्यों राजी हुआ, इसकी अंदरूनी जानकारी अब तक सामने नहीं आई है, लेकिन जो साफ

दिखाई दे रहा है, वह यह है कि अब विभिन्न राजनीतिक दलों की आंतरिक राजनीति सतह पर आने वाली है, और सर्वसम्मति समाप्त हो चुकी है। (शेष अंतिम पृष्ठ पर)